



MALTA

QORTI TAL-APPELL
(Kompetenza Inferjuri)

ONOR. IMĦALLEF
LAWRENCE MINTOFF

Seduta tad-29 ta' Settembru, 2021

Appell Inferjuri Numru 46/2019/1 LM

Alexander Attard (K.I. 155055M)
(l-appellant')

vs.

L-Awtorità tad-Djar
(l-appellata')

Il-Qorti,

Preliminari

1. Dan huwa appell magħmul mir-rikorrent **Alexander Attard (K.I. 155055M)**, [hawnhekk 'l-appellant'], minn deċiżjoni tat-Tribunal ta' Revizjoni Amministrattiva [minn issa 'l quddiem 'it-Tribunal'], tal-14 ta' Diċembru, 2020 [minn issa 'l quddiem 'is-sentenza appellata'], li permezz tagħha t-Tribunal

ċaħad l-appell tar-rikorrenti, laqa' r-risposta tal-intimata **Awtorità tad-Djar**, u b'hekk ikkonferma l-kontenut tal-ittra ufficjali numru 1569/19, u *ai termini* tal-artikolu 16(3) tal-Kap. 573 tal-Ligijiet ta' Malta, ipprefigġa terminu perentorju ta' tliet (3) xhur mid-data ta' dik is-sentenza sabiex ir-rikorrenti jizgombra u jneħhi kull oġġett mobbli appartenenti lillu mill-porzjon art magħrufa bħala *Plot 6*, li tinsab 'Ta' San Pawl Milqi', fi Triq Manwel Bonnici, Burmarrad, San Pawl il-Baħar.

Fatti

2. Ir-rikorrent gie notifikat b'ittra ufficjali bin-numru 1569/19, mibgħuta lillu mill-Awtorità tad-Djar sabiex jizgombra mill-art magħrufa bħala *Plot 6*, Ta' San Pawl Milqi, Triq Manwel Bonnici, Burmarrad, limiti ta' San Pawl il-Baħar [minn issa 'l quddiem 'l-art']. Din l-ittra saret abbaži tal-artikolu 9 tal-Kap. 573, stante li l-Awtorità intimata allegat li r-rikorrent qiegħed jikkupa l-art mingħajr ebda titolu validu fil-liġi. Ir-rikorrent ħassu aggravat b'din id-deċiżjoni u għalhekk intavola rikors quddiem it-Tribunal, fejn fl-ewwel lok qal li l-Awtorità intimata kellha l-obbligu li tal-anqas tidentifika l-art li dwarha interpellat lir-rikorrent. Qal li kuntrarjament għal dak allegat mill-intimata, huwa s-sid tal-art, li giet akkwistata minnu permezz ta' kuntratt fl-atti tan-Nutar Joseph Tabone tat-3 ta' April, 1995, u precedentement din l-art kienet inxtrat mis-socjetà Alexander Investments Limited permezz ta' kuntratt ippubblikat fl-atti tan-Nutar Joseph Tabone tat-28 ta' Frar, 1992. Żied jgħid ukoll li precedentement din l-art kienet inxtrat minn Carmel Calleja permezz ta' kuntratt ippubblikat fl-atti tan-Nutar Tonio Spiteri tal-31 ta' Ottubru, 1990. Ir-rikorrent qal li din il-porzjon art ilha fil-

pussess tiegħu u tal-aventi kawża tiegħu, u kien biss issa li xi terzi allegaw xi forma ta' jedd fuq l-art. Huwa kkonkluda r-rikors tiegħu billi qal li jispetta lill-Awtorità intimata tipprova t-titolu tagħha fuq l-art, u li tniedi proċeduri quddiem il-Qorti kompetenti abbażi tal-provvedimenti tal-Kap. 16 tal-Liġijiet ta' Malta.

Mertu

3. Permezz tar-rikors tiegħu, ir-rikorrent talab lit-Tribunal iħassar u jirrevoka d-deċiżjoni tal-Awtorità tad-Djar kif komunikata lill-uffiċjali tad-29 ta' April, 2019.

4. L-intimata Awtorità tad-Djar eċċepiet li t-talbiet tar-rikorrent huma infondati fil-fatt u fid-dritt, u li kien ir-rikorrent li qabad u okkupa art li għet mgħoddija lill-Awtorità tad-Djar mill-Awtorità tal-Artijiet. Żiedet tgħid li fl-ebda wieħed mill-kuntratti pprezentati mir-rikorrent ma għet annessa pjanta li tindika l-art li tirreferi għaliha l-ittra uffiċjali mibgħuta mill-Awtorità tad-Djar, u spjegat li meta r-rikorrent qiegħed jinsisti li huwa kien xtara din l-art, l-art li qiegħed jittellem fuqha fil-fatt kienet amministrata mill-Awtorità tal-Artijiet. L-Awtorità intimata eċċepiet li l-art mertu tal-kawża għaddiet għand l-Awtorità tad-Djar permezz ta' Ordni Presidenzjali 120/1999, filwaqt li indikat bl-aħmar fuq pjanta annessa mar-risposta tagħha l-art li minnha qiegħed jintalab l-iżgumbrament tar-rikorrent.

5. Ir-rikorrent ipprezenta kopja tal-ittra uffiċjali mibgħuta lill-uffiċjali mill-Awtorità intimata, *ai termini* tal-artikolu 9 tal-Kap. 573. Ipprezenta wkoll kopja tal-

kuntratt fl-atti tan-Nutar Joseph Tabone tat-3 ta' April, 1995, li permezz tiegħu r-rikorrent akkwista mingħand Alexander Investments Limited, il-fond urban konsistenti f'*semi-converted farmhouse partly finished with its annexed garden numbered fifty nine formerly numbered forty-two, San Pawl Milqi Street, Burmarrad*'. Ippreżenta wkoll kopja tal-kuntratt tat-28 ta' Frar, 1992, fl-atti tan-Nutar Joseph Tabone, li permezz tiegħu Carmel Calleja biegh lil Alexander Investments Limited ir-razzett bil-ġardina annessa miegħu bin-numru disgħa u ħamsin (59), ġia tnejn u erbgħin (42), Triq San Pawl Milqi, Burmarrad. Ġie ppreżentat ukoll l-kuntratt tal-akkwist tal-31 ta' Ottubru, 1990 fl-atti tan-Nutar Tonio Spiteri, li permezz tiegħu Carmel Calleja akkwista l-fond mertu ta' dawn il-proċeduri mingħand ċerta Carmela Grech li kienet qiegħda taġixxi kemm f'isimha proprju kif ukoll għan-nom ta' hutha.

6. **Jean Paul Fiott**, in rappreżentanza tal-Awtorità tad-Djar fl-*affidavit* tiegħu spjega li l-art inkwistjoni hija dik irreġistrata fir-Registru tal-Artijiet bin-numru 55000526, u hija magħrufa bħala *Plots 6-10*, San Pawl Milqi, Burmarrad, li għandha qies ta' madwar 1,250 metri kwadri, liema art għaddiet għand l-Awtorità tad-Djar permezz tal-Avviż Legali 120 tal-1999. Ix-xhud spjega li minn spezzjoni li saret, irriżulta li terzi bnew garaxx fuq parti minn din l-art, u dan il-garaxx huwa aċċessibbli minn Triq Manwel Bonnici u huwa l-ewwel binja fuq in-naħa tal-lemin meta tidhol fl-imsemmija triq minn Triq San Pawl Milqi. Ix-xhud qal li s-sekwenza tindika ċar li l-*plot* okkupata minn terzi hija dik numru 6, u minn ritratt meħud mill-ajru, jidher ċar li biċċa oħra minn din l-art li tinstab wara l-garaxx ġiet okkupata bħala ġardina. Ix-xhud qal li minn spezzjoni li saret mid-dipartiment tal-ispezzjonijiet tal-istess awtorità, irriżulta li l-garaxx u l-ġardina

huma magħquda mal-fond bin-numru ufficjali 38, fi Triq San Pawl Milqi, u peress li s-sid tal-fond allega li l-art fejn inbnew il-garaxx u l-ġardina minn dejjem kienet tiffirma parti mill-proprjetà tiegħu, saret analiżi dettaljata bejn il-pjanta msemmija fl-Avviż Legali u *site plan* riċenti maħruġa mill-Awtorità tal-Ippjanar. Ix-xhud iddeskriva l-eżercizzju li sar sabiex tiġi identifikata l-pożizzjoni tal-garaxx u l-ġardina b'mod viżiv, u qal li t-tqabbil tal-pjanti juri biċ-ċar li l-garaxx u l-ġardina magħquda mal-fond 38, Triq San Pawl Milqi, jinsabu fuq l-art li ġiet trasferita lill-Awtorità tad-Djar permezz tal-Avviż Legali 120/99, u l-konfini approssimattivi tal-art kollha okkupata mill-fond huma muriġa b'linji ħodor. Ix-xhud qal li huwa magħruf li l-art trasferita lill-Awtorità tad-Djar permezz tal-Avviż Legali 120/99, kienet tiffirma parti minn għalqa akbar li tinsab fin-naħa tal-Majjistral ta' din l-art, u mill-istħarriġ li sar ġie stabbilit li ma kien hemm l-ebda ħajt antik li kien jifred il-fond 38, Triq San Pawl Milqi mill-għalqa li minnha kienet tiffirma parti l-art trasferita lill-Awtorità tad-Djar. Ix-xhud kompli jgħid li wara li sar it-trasferiment tal-art permezz tal-Avviż Legali 120/1999, ġiet mibdula l-pjanta tar-registrazzjoni mal-Land Registry permezz ta' applikazzjoni LRA 2434/01, u t-tqabbil li sar jindika li l-garaxx u l-ġardina magħquda mal-fond 38, Triq San Pawl Milqi, huma inkluzi fil-pjanta annessa ma' LRA 2434/01 ukoll. Flimkien mal-*affidavit* tiegħu, ix-xhud esebixxa għadd ta' dokumenti, fosthom kopja tal-Avviż Legali 120 tal-1999, li juri t-trasferiment tal-art lill-Awtorità tad-Djar, il-pjanta li hemm riferiment għaliha fl-Avviż Legali 120 tal-1999, ritratt meħud mill-ajru mill-*website* tal-Awtorità tal-Ippjanar, *site plan* riċenti tas-sit, *site plan* riċenti bir-ritratt mill-ajru, *site plan* riċenti bil-pjanta msemmija fl-Avviż Legali mqiegħda fuqha, interpretazzjoni tal-art mġoddija lill-Awtorità tad-Djar permezz tal-Avviż Legali 120 tal-1999, iżda okkupata in parti mill-fond 38, Triq

San Pawl Milqi, interpretazzjoni tas-sejbiet indikati fuq *is-site plan* tal-1967, kopja tal-pjanta annessa ma' LRA 2434/01 u interpretazzjoni tas-sejbiet indikati fuq LRA 2434/01.

7. F'*affidavit* ulterjuri, l-istess xhud **Jean Paul Fiott** spjega li wara li għamel l-ewwel *affidavit* tiegħu, ġew miksuba mingħand l-Awtorità tal-Ippjanar kopji ta' ritratti mill-ajru meħuda fl-1967, fl-1978 u fl-1988, u għalhekk sar tqabbil bejn dawn ir-ritratti u *s-site plan* u *s-sejbiet* indikati fl-*affidavit* tat-18 ta' Ottubru, 2019. Ix-xhud qal li t-tqabbil juri biċ-ċar li *s-sit* inkwistjoni li dwaru hemm il-kawża, kien jifforma parti integrali mill-għalqa adjaċenti għall-proprjetà mixtrija minn Alex Attard, u ma kien hemm l-ebda indikazzjoni li kien hemm xi ħajt li kien jifred l-art okkupata illegalment minn Attard jew l-awturi tiegħu fit-titolu, mill-kumpliment tal-għalqa li kienet proprjetà tal-Knisja, li wara għaddiet lill-Uffiċċju Kongunt u eventwalment għaddiet għand l-Awtorità tad-Djar. Qal li huwa żgur li sal-1988 din l-art kienet parti mill-għalqa adjaċenti għall-proprjetà tar-rikkorrent, u għalhekk issa għadha proprjetà tal-Awtorità tad-Djar. Qal li minn dan isegwi li din l-art qatt ma nbiegħet lil Alex Attard jew lil xi ħaddieħor. Dan it-tieni *affidavit* ta' Jean Paul Fiott ukoll kien akkumpanjat minn sensiela ta' ritratti mill-ajru.

8. **Karl Borg** mill-Awtorità tal-Artijiet xehed li l-art inkwistjoni kienet amministrata mill-Uffiċċju Kongunt bħala art agrikola, u din l-art ġiet mgħoddija lill-Awtorità tad-Djar mill-Awtorità tal-Artijiet li l-Uffiċċju Kongunt jaqa' taħtha. Ix-xhud esebixxa kopja ta' dokument magħruf bħala *property form* bid-dettalji tal-art inkwistjoni, bħad-daqs u l-provenjenza tagħha.

9. **Jean Paul Fiott** fix-xhieda tiegħu quddiem it-Tribunal, qal li minkejja li r-rikorrent kien esebixxa kuntratti rigward l-akkwist tal-art, dan kien naqas milli jippreżenta pjanta magħhom, u lanqas ma hemm pjanta li tindika d-daqs tas-sit jew il-konfini tiegħu. Ix-xhud spjega li l-*plot* 6 kienet giet trasferita mill-Uffiċċju Kongunt lill-Awtorità tad-Djar permezz ta' Avviż Legali sabiex tkun tista' tigi żviluppata għal skopijiet ta' akkomodazzjoni soċjali, u din l-art giet trasferita ma' numru akbar ta' artijiet. Ix-xhud qal li meta saret spezzjoni fuq l-art, instab li illum hemm garaxx mibni fuqha, u għalhekk huwa kien għamel eżerċizzju ta' tqabbil ta' pjanti fejn sab li l-art li fuqha hemm garaxx u ġardina warajh, huma okkupati mir-rikorrent. Ix-xhud qal li r-ritratti meħuda mill-ajru kollha jindikaw li sal-1988 ma kien hemm l-ebda ċint jew xi forma ta' diviżjoni li permezz tagħha jista' jitqies li l-parti fejn illum hemm il-garaxx u l-ġardina kienet digà qisha ġardina għaliha. Qal li l-garaxx u l-ġardina huma okkupati mir-rikorrent u għalhekk l-Awtorità tad-Djar kienet bagħtet ittra lill-Uffiċċju Kongunt fejn talbet informazzjoni dwar jekk kienx hemm xi żviluppi dwar dawn il-*plots*, għaliex instab li wieħed minnhom kien okkupat minn terzi. Ix-xhud spjega li l-artijiet inkwistjoni ma ġewx allokatu mill-Awtorità tad-Djar bħala *plots*, iżda nbnew u ġew żviluppati minnha lejn il-bidu tas-snin 2000.

10. **Jean Paul Fiott** ippreżenta *affidavit* ulterjuri wara li waqt l-udjenza tat-3 ta' Frar, 2020 kien tqajjem dubju dwar il-pożizzjoni tal-ġardina maqgħuda mal-proprjetà 38, Triq San Pawl Milqi, u qal li ġew miksuba pjanti li perit mid-ditta Demicoli & Associates kien issottometta għan-nom tar-rikorrent Alexander Attard bħala parti minn applikazzjoni li dan kien għamel mal-Awtorità tal-Ippjanar. Ix-xhud spjega kull pjanta esebita minnu x'tirrappreżenta, u kompla

jgħid li sar eżercizzju ta' tqabbil bejn il-pjanta li tindika l-pjan terran u s-sejbiet indikati fil-pjanta annessa mal-*affidavit* tiegħu, u l-konfini tal-proprjetà 38, Triq San Pawl Milqi li kienu saru b'mod approssimattiv, ġew aġġornati sabiex jirriflettu l-pjanti tas-sit kollu okkupat mill-fond. Ix-xhud spjega li l-pjanti esebiti minnu juru biċ-ċar li l-fond 38, Triq San Pawl Milqi għandu ġardina żgħira annessa, kif jindikaw il-kuntratti tal-akkwist sottomessi mir-rikorrent, u qal li parti minn din il-ġardina giet ikkonvertita f'pixxina. Spjega li diversi kmamar f'dan il-fond jieħdu d-dawl tagħhom biss minn din il-ġardina, għalhekk dan il-fond qatt ma seta' jinbiegħ mingħajr il-ġardina. Ix-xhud esebixxa wkoll kopja tal-kuntratt tal-20 ta' Marzu, 1952 fl-atti tan-Nutar Giovanni Chetcuti, li huwa l-kuntratt tal-bejgħ tal-proprjetà kollha, li wara spiċċat giet akkwistata mir-rikorrent, u qal li l-kuntratt jagħti deskrizzjoni tal-proprjetà bħala waħda li għandha 'ġardina żgħira' annessa. Kompla jgħid li originarjament il-fond 38, Triq San Pawl Milqi, kellu parti mibnija b'daqs ta' madwar mija u disgħa u erbgħin metri kwadri (149 m.k.) u ġardina żgħira annessa ta' sitta u tmenin metru kwadru (86m.k.). Ix-xhud qal li kieku l-art mertu ta' din il-kawża kienet tiffirma parti mill-fond 38, Triq San Pawl Milqi, id-daqs tal-ġardina kien ikun ta' 226m.k., jiġifieri ħafna akbar mill-fond innifsu u għalhekk il-ġardina ma kinitx tiġi deskritta bħala waħda 'żgħira'. Ix-xhud ikkonkluda billi qal li dan il-kuntratt ma jinkorporax l-art li dwarha saret din il-kawża, u għal xi raġuni r-rikorrent naqas milli jippreżenta kopja ta' dan il-kuntratt. Qal li fil-kuntratti sussegwenti, l-aġġettiv 'żgħira' tneħħa mid-deskrizzjoni tal-ġardina. Qal li r-ritratt mill-ajru tal-1978 juri biċ-ċar li kien hemm ħajt li jifred il-parti li kienet il-ġardina originali u li kienet parti mill-kuntratt tal-1952, u l-art inkwistjoni mmarkata bil-blù li turi l-art mertu ta' din il-kawża.

11. **Malcolm Ferriggi**, in rappreżentanza tal-Awtorità tal-Ippjanar, xehed li fl-1994 kien ħareġ permess validu PA724/94, li dwaru ma saret l-ebda oġġezzjoni jew xi forma ta' pretensjoni minn terzi. Qal ukoll li sussegwentement saret DNO b'numru ta' *structural alterations* li saru fuq ġewwa tal-fond. L-istess xhud ippreżenta kopja tal-kuntratt tal-20 ta' Marzu, 1952 fl-atti tan-Nutar Giovanni Chetcuti bejn Paola Sammut li bieġhet a favur Giuseppe Stivala u Carmela Grech in-nofs indiviż tal-porzjoni magħżula u distinta mil-lok ta' djar fil-limiti ta' San Pawl il-Baħar, fil-kontrada 'Ta' Burmarrad', liema porzjoni tinkludi remissa bil-ħorża ta' bir fiha għal barra, bitħa, maqjel fil-fond tal-istess bitħa bil-bieb tiegħu għall-istess bitħa, tliet kmamar wara l-maqjel bil-bieb kull waħda minnhom, u 'ġardina żgħira' annessa mal-porzjoni in deskrizzjoni u kċina żgħira.

12. Waqt l-udjenza tat-3 ta' Awwissu, 2020, ir-rikorrent ippreżenta għadd ta' dokumenti, fosthom l-applikazzjoni li saret fl-1994 mal-Awtorità tal-Ippjanar sabiex seta' jiżviluppa il-garaxx. Ir-rikorrent spjega li kien qabbad lill-Perit Sandro Valentino sabiex iniżżel il-kejl fuq il-pjanta li ngħatatilhom mill-Awtorità tad-Djar, u qal li l-*areas* ma jaqblux ma' dawk ippubblikati fil-Gazzetta tal-Gvern. Ir-rikorrent ippreżenta sensiela ta' ritratti, fosthom ta' kif kien is-sit qabel beda jġi żviluppat minnu. Ir-rikorrent spjega li wieħed mir-ritratti esebiti minnu juri li l-ġnien kien f'livell aktar baxx mill-kumplament tal-artijiet li kien hemm, li kienet indikazzjoni dwar fejn kien il-*perimeter* tal-fond tar-rikorrent. Ir-rikorrent qal li meta sar it-tħammil instab ħajt tas-sejjeħ li kien waqa', u huwa mexa mal-linja ta' dan il-ħajt. Ir-rikorrent spjega li huwa xtara d-dar fl-1992 u beda x-xogħol fuqha mill-ewwel, billi l-ewwel waqqa' d-dar li kienet qadima ħafna, u wara beda jagħmel il-konverżjoni ta' ġewwa. Qal li meta x-xogħol beda javvanza,

huwa applika għall-permess biex ikun jista' jibni garaxx. Qal li l-permess ħareġ u tul is-snin lilu qatt ma kellmu ħadd biex jivvanta xi pretensjonijiet fuq din l-art.

Is-Sentenza Appellata

13. Permezz tad-deċiżjoni mogħtija fl-14 ta' Diċembru, 2020, it-Tribunal ċaħad l-appell tar-rikorrenti u laqa' r-risposta tal-Awtorità intimata, u għalhekk ikkonferma l-kontenut tal-ittra ufficjali 1569/19, u *ai termini* tal-artikolu 16(2) tal-Kap. 573 ipprefiġġa terminu perentorju ta' tliet xhur mid-data tas-sentenza sabiex ir-rikorrent jizgombra u jneħhi kull oġġett mobbli appartenenti lilu mill-porzjon art magħrufa bħala plot 6, li tinsab Ta' San Pawl Milqi, fi Triq Manwel Bonnici, Burmarrad, San Pawl il-Baħar, bl-ispejjeż kontra r-rikorrent, u dan wara li għamel is-segweni konsiderazzjonijiet:

"Ikkunsidra

*Illi r-rikorrent ħassu aggravat b'deċiżjoni tal-Awtorità intimata kif kontenuta f'ittra ufficjali Numru 1569/19 datata 29 ta' April, 2019 li permezz tagħha talbet lir-rikorrent jizgombra mill-art magħrufa bħala plot 6 li tinsab Ta' San Pawl Milqi, fi Triq Manwel Bonnici, Burmarrad, San Pawl il-Baħar fi żmien tletin (30) ġurnata min-notifika tal-istess ittra u dan stante li r-rikorrent kien qiegħed jokkupa l-imsemmija art **mingħajr ebda titolu validu fil-liġi**.*

Illi fl-appell tiegħu r-rikorrent issottometta illi huwa sid tal-art in kwistjoni stante li akkwistaha permezz ta' kuntratt fl-atti tan-Nutar Joseph Tabone fit-3 ta' April, 1995 u dan kif jirriżulta mid-dokument a fol. 4 sa 7 tal-proċess.

Illi min-naħa l-oħra, l-Awtorità intimata issottomettiet illi l-art in kwistjoni għaddiet għandha permezz ta' Ordni Presidenzjali numru 120/1999 li tinsab esebita bħala Dokument MM1 a fol. 22 et seq tal-proċess.

Ikkunsidra:

Illi l-art in kwistjoni hija garaxx u ġardina li jiffurmaw parti mill-fond bin-numru uffiċjali 38 ġià 59 u iktar qabel 42, fi Triq San Pawl Milqi, Burmarrad. Illi skont l-Awtorità intimata l-istess garaxx u ġardina li huma murija fuq Dok JP8 b'kaxxi blù ma kinux jiffurmaw parti mill-art akkwistata mir-rikorrenti. L-Awtorità intimata esebiet ukoll aerial photos tal-Awtorità tal-Ippjanar tas-snin 1967, 1978 u 1988 li minnhom jidhru li l-art in kwistjoni kienet tifforma parti integrali minn għalqa adjaċenti għall-proprjeta mixtrija mir-rikorrenti.

Jean Paul Fiott, Manager tal-Estate Management fi ħdan l-Awtorità intimata, xehed illi mal-kuntratti esebiti fl-atti mir-rikorrenti ma hemmx pjanta li tindika l-entità tal-art mixtrija mir-rikorrent, però jgħid li fid-deskrizzjoni hemm li l-fond kellu ġardina miegħu. Jispjega li wara riċerka li għamel stabilixxa li l-art in kwistjoni kienet tifforma parti minn għalqa ikbar li kienet proprjeta tal-Knisja u li eventwalment giet parceled fi plots, u cioè plots enumerati minn 6 sa 10, liema plots eventwalment għaddew lill-Uffiċċju Kongunt u sussegwentement lill-Awtorità intimata, ħlief għal Plot 10 li nstab li kien sar żball meta għadda lill-Uffiċċju Kongunt għax l-istess plot kien ġie baqa' proprjeta tal-Knisja. Jispjega li meta l-art giet għand l-Uffiċċju Kongunt, l-istess Uffiċċju irregistra l-art in kwistjoni mgħoddija lil mill-Knisja mar-Registru tal-Artijiet fejn iddikjara li kellu "full ownership" fuq l-istess plots. Jispjega li l-art in kwistjoni hija dik immarkata bħala Plot 6. Jispjega li meta l-Awtorità intimata ndunat li Plot 6 kien ġie okkupat minn terzi, huma kkomunikaw mal-Uffiċċju Kongunt sabiex jaraw jekk l-okkupazzjoni kinitx saret bil-permess tagħhom.

Illi fil-kors tax-xhieda tas-Sur Fiott qam dibattitu bejn il-konsulenti legali jekk fil-fatt "il-ġardina" msemija fil-kuntratt ta' akkwist tar-rikorrent kienet jew ma kinitx il-ġardina li hemm fil-prezent li parti minnha giet konvertita f'garaxx. Madankollu x-xhud jgħid li kieku l-ġardina u l-garaxx kienu inklużi fil-qies tal-art mixtrija mir-rikorrenti, il-qies imniżżel fuq il-kuntratt ried ikun ħafna ikbar. Jispjega li fil-kuntratt tal-predeċessuri tar-rikorrent, u cioè dak tal-20 ta' Marzu, 1952 (fn. 1 Esebit bħala dokument JP29 a fol. 192 et sequitur), din il-ġardina hija deskritta bħala "ġardina żgħira". Jispjega li mill-aerial photos tal-1978 jidher biċ-ar illi kien hemm ħajt li jifred il-parti il-ġardina oriġinali mill-art mgħoddija lill-Awtorità intimata (fn. 2 Ara Dokument JP 26 a fol. 189).

Ir-rikorrent jispjega illi huwa xtara l-fond tiegħu fl-1992 (fn. 3 Fil-verità kienet il-kumpannija Alexander Investments Limited li għamlet l-akkwist u li r-rikorrent kien Direttur tagħha), liema fond kellu entratura minn Triq San Pawl Milqi u entratura oħra minn New Street of San Pawl Milqi, illum Triq Manuel Bonnici. Jispjega illi wara li xtara huwa beda mill-ewwel bil-konverzjoni u fl-1994 applika sabiex jibni l-garaxx. Jispjega li qabel ma marru l-uffiċjali tal-Awtorità intimata xi sena qabel, ħadd ma kien kellmu.

Jispijega li meta bena l-garaxx, faċċata tiegħu ma kienx hemm bini u li l-bini sar kollu wara l-1994.

Ikkunsidra:

Illi għalkemm mhux fil-forma tradizzjonali tagħha, din il-kawża hija prettament waħda rei vindicatoria fejn allura min qiegħed jallega titolu validu irid iġib il-provi li jikkonvinċu lill-ġudikant dwaru. Issa fil-każ preżenti, kull parti qiegħed tivventila titolu validu fil-liġi. Ir-rikorrent jgħid li akkwista s-sit in kwistjoni permezz ta' att pubbliku, filwaqt li l-Awtorità intimata tgħid li l-art giet mgħoddija għandha permezz ta' Avviż Legali 120 tal-1999 (fn. 4 Ara Dokument JP1 a fol. 54 et sequitur).

Illi skont Andrea Torrente fil-ktieb 'Trattato Di Diritto Civile' jingħad li:- "La rivendicazione (art.948 cod.civ.) è la principale delle azioni petitorie ed è concessa a favore di colui che si afferma proprietario di un bene, ma non avendo il possesso, ne pretende la consegna da colui che lo possiede o detiene".

"L'attore, in conformità delle regole generali, ha l'onere di dimostrare il suo diritto; perciò, se l'acquisto non è a titolo originario, ha l'onere di dare la prova del suo titolo di acquisto dei precedenti titolari fino ad arrivare ad un acquisto a titolo originario. A voler andare all'infinito, la prova sarebbe, se non addirittura impossibile, estremamente difficile (gli antichi parlavano di 'probatio diabolica')".

"La posizione del convenuto riguardo alla prova è molto più comoda di quella dell'attore ("commodum possessionis"): egli può limitarsi a dire 'possideo quia possidea' ed attendere che l'attore provi il suo diritto".

Illi din il-pożizzjoni giet ikkonfermata fil-ġurisprudenza nostrali fejn fis-sentenza "Aloisia Fenech u oħrajn vs. Francesco Debono u ieħor" (P.A. (W.H.) 14 ta' Mejju, 1935 – XXIX.ii.488) ingħad li:-

"Kif qalet din il-Qorti fil-kawża "Abela vs Gauci" maqtugħa fl-1 ta' Diċembru, 1877 (VIII.367) il-konvenut, indipendentement minn natura tal-pussess tiegħu, għandu dritt jirrikjedi, l-ewwel nett il-prova tal-proprietà mill-parti tar-rivendikant. Jgħid a propositu Laurent (Vo.VI.160): 'e dunque il suo diritto di proprietà che il rivendicante deve provare. Finchè non fornisce questa prova, il convenuto non ha nulla a provare: egli può sebare il silenzio, e vincere' la lite per ciò solo che il rivendicante non avrà provato di essere proprietario. Ciò è universalmente ammesso dalla dottrina e dalla giurisprudenza".

Illi tal-istess portata hija s-sentenza "Perit Carmelo Falzon vs Alfred Curmi" (P.A. (JSP) 5 ta' Ottubru, 1995, - LXXIX.iii.1257) fejn giet afffermat li:-

“L-azzjoni tentata mill-attur hi dik rivendikatorja. L-eċċezzjoni deċennali mogħtija mill-konvenut tittanta toqtol dik l-azzjoni indipendentement mill-validità tat-titolu li jippretendi li għandu l-attur u dan qabel ma ssir investigazzjoni fil-fond ta’ tali titolu. Japplikaw dawn il-konsiderazzjonijiet ta’ liġi: “Min jitlob ir-revendikazzjoni ta’ immobbli għandu d-dover li qabel xejn hu jipprova l-proprjetà tiegħu. L-imħarrek f’din l-azzjoni ma għandux għalfejn jiftaħ ħalqu sakemm issir il-prova u jekk dik il-prova ma ssirx, l-imħarrek għandu jirbaħ il-kawża. Jekk lill-Qorti jidher li hemm l-inqas dubju dwar il-proprjetà tar-rivendikant, hija għandha ssostni lill-pussessur”.

Illi l-istess gie kkonfermat fis-sentenza “Clive Simpson nomine vs Dr. Gaudenz Borg” (A.C. (GMB) 6 ta’ Lulju, 1993 – LXXXVII.ii.310) fejn ingħad li:-

“Fl-azzjoni rivendikatorja, l-attur għandu jipprova d-dominju tiegħu fuq il-ħaġa rivendikata u mhux biżżejjed li jipprova li l-istess ħaġa mhux tal-konvenut għaliex il-liġi tirrikjedi li jipprova b’mod inekwivoku li l-istess hija tiegħu innifsu. Għandu għalhekk l-oneru tal-prova u l-prova li hi rikjesta minnu trid tkun kompleta u konkluziva”. (“Av. Dr. René Frendo Randon noe vs Francis Camilleri et nomine” - A.C. (H.H.) 2 ta’ Diċembru, 1987. LXXI.ii.531; “Alfred Copperstone vs Francesco Grech et” – P.A. (J.C.C.) 14 ta’ Diċembru, 1951).

Illi tal-istess portata hija s-sentenza “Cassar vs Trevisan” (A.Ċ. 4 ta’ Diċembru, 1879) fejn jingħad li:-

"L’attrice, appoggiando la sua odierna azione al diritto di proprietà, era nell’obbligo, gusta la nottissima regola che l’attore deve provare i fatti necessari per stabilire la sua domanda, di dimostrare che la detta persona n’era veramente proprietaria".

Illi l-estremi tal-azzjoni rivendikatorja huma għalhekk li:-

- 1. li l-attur rivendikant jipprova li għandu d-dominju fuq il-ħaġa li huwa jrid jirrivendika u li akkwista dak id-dominju leġittimament; u*
- 2. li l-konvenut ikun qed jippossjedi dik il-ħaġa.*

Illi dwar l-ewwel rekwizit, il-prova trid tkun pjena u konvinċenti; u din il-prova ma tiġix raġġunta jekk ir-rivendikant juri titolu ċar u preċiż tad-dominju tiegħu. Jekk ir-rivendikant ma jagħmilx din il-prova, il-konvenut ma għandux bżonn li jipprova xejn għax sakemm ir-rivendikant ma jagħmilx dik il-prova, il-pussessur tal-ħaġa m’għandux bżonn jiċċaqlaq u kwindi huwa tenut li jsostni l-eċċezzjonijiet tiegħu li jkun ta kontra d-domanda tar-rivendikant.

Illi konsistenti ma’ dan Walter Bigiavi jgħid fil-ktieb ‘Gurisprudenza Sistemica Civile e Commerciale’ (pg. 865) li:-

"La prova della proprietà si è detto, dev'essere completa perché l'attore rivendicando, pone in essere il suo diritto di proprietà e quindi il giudice, ha il dovere di pretendere la prova piena, non essendo sufficiente che l'attore dimostri di avere un titolo più forte di quello del convenuto" (*vide XXIX.ii.488 ; XXXV.ii.518; "Abela vs Gauci" – Vol. VIII.367*).

Illi għalhekk kif intqal fis-sentenza 'Anthony Mercieca vs Victor Buhagiar' (P.A. (RCP) 23 ta' Ottubru, 2001) li: 'abbaži ta' din il-ġurisprudenza konsistenti u konstanti jirriżulta li għal fini ta' din il-kawża l-attur irid u għandu l-oneru tal-prova kollha fuqu, li biha jrid jikkonvinci li għandu dritt ta' proprjetà fuq il-biċċa art mertu tal-kawża odjerna, u dan stante li l-konvenut qed jistrieħ ukoll fuq il-pussess li huwa għandu 'animo domini'. ('Sac. Don Giovanni Agius nomine vs Paolo Genovese et' - A.Ċ. 21 ta' Jannar, 1946); ('Paul Camilleri et vs Joseph Camilleri' (P.A. (RCP) 4 ta' Ottubru, 2001); 'Giuseppi Vella vs Peter Sciberras' (P.A. (RCP) 28 ta' Novembru, 2002).

Illi fil-fatt fis-sentenza "Albert Mizzi nomine vs Rita Azzopardi" (A.C. (JSP. CAA. N.A) 27 ta' Marzu, 1996 – LXXX.ii.605) ingħad ukoll li:-

"L-azzjoni esperita mill-attur nomine hi azzjoni 'rei vindicatoria', li hi azzjoni reali li għandha bħala oġġett tagħha r-rikonossiment tad-dritt tal-proprjetà tal-attur u bħala konsegwenza r-restituzzjoni tal-ħaġa reklamata. Huwa għalhekk li din l-azzjoni jeħtieġ li tiġi istitwita kontra dak li attwalment ikun jipposjedi l-ħaġa". (*vide "Paul Agius et vs Michael Scicluna" - P.A. l-1 ta' Ottubru, 1996*).

Issa huwa veru li l-attur irid jipprova t-titolu tiegħu, titolu li suppost għandu jwassal għall-wieħed originali, iżda fid-dawl tad-diffikultà, jekk mhux impossibilità (tant li tissejjaħ diabolica probatio) ta' din il-prova, il-ġurisprudenza u l-awturi immitigaw din il-prova li tispetta lill-attur, u l-prova rikjesta ma baqgħetx meħtieġa li tkun daqshekk rigida, iżda għandha tkun imqabbla ma' dik tal-konvenut pussessur. Il-prinċipju li min għandu titolu aħjar jirbaħ il-kawża, mingħajr ħtieġa li dak li jkun jipprova titolu assolut, illum jinsab assodat fid-duttrina. Ġà fis-seklu dsatax l-awtur Francis E. Levy fil-ktieb 'Preuve par title du Droite de Propriete Immobiliere' kien wasal għall-konkluzjoni li l-proprjetà huwa, wara kollox, dritt relattiv, u l-ġudizzju għandu jkun bażat fuq min, f'kawża bejn il-partijiet, ikun ressaq l-aħjar prova. Awturi oħra jiddiskrivu l-azzjoni rei vindicatoria bħala 'una controversia tra privati' (Tabet e Ottolenghi, 'La Proprieta'). Il-Pacifici Mazzoni ('Istituzioni di Diritto Civile Italiano', Vol. III, Parte I, p.465) jgħid ukoll illi 'sembra quindi che per equità non possa pretendersi dall'attore, se non la prova di un diritto migliore o più fondato di quello del reo convenuto'. Illi din it-teorija tal-prova migliore għandha l-baži tagħha fid-Dritt Ruman, u kienet tissejjaħ l-actio Publiciana. Li din l-azzjoni għadha teżisti fid-dritt Malti jirriżulta mill-ġurisprudenza, fosthom "Attard vs Fenech", deciza fit-28 ta' April,

1875 (Kollez. Vol. XII.390) fejn intqal li: 'Con l'azione rivendicatoria l'attore deve provare di averne il dominio della cosa che vuole rivendicare e di averla legittimamente acquistata; con l'azione publiciana deve provare di averne avuto il possesso e di possederla il convenuto con un diritto minore e più debole del suo'. Hekk ukoll din il-pożizzjoni ġiet ribadita fil-kawża "Fenech et vs Debono et", deciza fl-14 ta' Mejju, 1935 (Kollez. Vol. XXXIX.II.488) fejn ġie konfermat, fuq l-iskorta tad-Dritt Ruman, il-kumul ta' dawn iż-żewġ azzjonijiet fl-Ordinament Ġuridiku Malti. Kwindi, l-attur mhux tenut jipprova titolu oriġinali, iżda biżżejjed jipprova titolu aħjar minn dak tal-konvenut. (ara wkoll "Vella vs Camilleri", deciza mill-Onorabbli Qorti tal-Appell fit-12 ta' Dicembru, 2002).

Ikkunsidra:

Illi mill-provi prodotti, speċjalment mill-aerial photos tal-Awtorità tal-Ippjanar esebiti mill-Awtorità intimata jirrizulta ċar illi l-Plot 6, u ċioé l-art mertu ta' din il-kawża, kienet tiffirma parti minn għalqa akbar li l-parametru tagħha kien definit minn dak tal-fondi adjaċenti, inkluż il-fond akkwistat mir-rikorrent. Dan it-Tribunal, bl-għajnuna teknika tal-membri tiegħu, huwa tal-fehma illi meta r-rikorrent, jew l-aventi causa tiegħu xtraw il-fond 38 ġia 59 ġia 42 fi Triq San Pawl Milqi, Burmarrad, dan ma kienx jinkorpora miegħu l-art reklamata mill-Awtorità intimata. Din l-art qatt ma kienet tiffirma parti mill-imsemmi fond sakemm ir-rikorrenti ma żviluppahex f'garaxx u ġardina. Il-ġardina li hemm referenza għaliha kemm fil-kuntratt tal-1995 u kemm fil-kuntratti preċedenti kienet tinsab entro l-parametru tal-fond akkwistat u mhux fuq l-art mgħoddija lill-Awtorità intimata permezz tal-Avviz Legali 120 tal-1999. Illi di piú mill-aerial photo tal-1967, 1977 u 1988 (Dok JP11 sa JP 13 a fol. 101 sa 103) jidher ċar illi ma kien hemm l-ebda qasma jew ħajt diviżorju fl-istess għalqa u fejn illum hemm mibni l-garaxx u l-ġardina in kwistjoni. Kwindi, ċertament sal-1988, kuntrarjament għal dak li jalleġa r-rikorrent, l-għalqa kienet għadha mhux minsusa u l-ebda parti minnha ma kienet ġiet inkorporata mal-fond numru 38, Triq San Pawl Milqi, Burmarrad.

Illi t-Tribunal josserva wkoll illi fil-kuntratt tal-1952 id-deskrizzjoni tal-fond in kwistjoni kienet ta' "bitħa, maqjel fil-fond tal-istess bitħa bil-bieb tiegħu għall-istess bitħa, tliet kmamar wara il-maqjel bil-bieb kull waħda minnhom għall-istess maqjel u b'nifs, jew minfes (apertura żgħira) kull waħda minnhom għal porzjoni l-oħra tal-istess lok ta' djar, taraġ mikxuf li minn l-istess bitħa jitla' għall-ewwel ġnien, taħt it-taraġ, tliet kmamar fuq l-imsemmija kmamar ta' isfel b'tieqa għad-dawl waħda minn dawn il-kmamar ta' fuq għal fuq il-porzjoni l-oħra tal-istess lok ta' djar, bl-arja tal-kmamar ta' fuq u tal-imsemmi maqjel, u ġardina żgħira annessa mal-porzjon in diskrizzjoni u kċina fiha." (fn. 5 Dokument MF1 a fol. 262 et sequitur).

Imbagħad fil-kuntratt tal-1990 (fn. 6 Esebit a fol. 10 et sequitur), id-deskrizzjoni hija s-segwent, u cioè “razzett bil-ġardina annessa miegħu”. L-istess deskrizzjoni tinstab fil-kuntratt tal-1992, filwaqt li fil-kuntratt tal-1995, li allura permezz tiegħu akkwista r-rikorrent, id-deskrizzjoni hija s-segwent “urban tenement or semi-converted farmhouse partly finished with its annexed garden”.

Illi minn dawn id-deskrizzjonijiet jirrizulta illi minn fond pjuttost rurali, l-istess fond ġie konvertit għal fond urban b’dan illi dejjem baqgħet tissemma “ġardina żgħira” annessa miegħu ħlief fil-kuntratt t’akkwist tar-rikorrent, liema ġardina ma ġietx kwalifikata b’ebda aġġettiv. Illi fil-fehma ta’ dan it-Tribunal, kif xehed tajjeb Jean Paul Fiott, kif jirrizulta mid-diversi pjanti esebiti, oriġinarjament il-fond akkwistat mir-rikorrent kellu parti mibnija b’daqs ta’ madwar mija u disgħa u erbgħin metri kwadri (149m²) u ġardina żgħira annessa ta’ sitta u tmenin metru kwadru (86m²). It-Tribunal jaqbel mal-osservazzjoni magħmula mill-istess xhud illi li kieku l-porzjon art reklamata mill-Awtorità intimata kienet tiffirma parti mill-fond 38, Triq San Pawl Milqi, Burmarrad, id-daqs tal-ġardina kien ikun ta’ mitejn u sitta u għoxrin metri kwadri (226m²), u cioè ikbar mill-area tal-bini nnifsu u għalhekk ma kinitx se tiġi deskritta bħala “ġardina żgħira”. It-Tribunal ħa konjizzjoni wkoll tar-rapport tal-Perit Sandro Valentino esebiti mir-rikorrent a fol. 303, liema rapport però mhux maħluf u lanqas ġie prodott l-istess Perit biex jikkonfermah.

Illi, sussidjarjament, fil-premessi, ir-rikorrent jissottometti illi tali porzjon art ilha fil-pussess tiegħu u l-aventi kawża tiegħu għal numru konsiderevoli ta’ snin. Fin-nota ta’ sottomissjonijiet tiegħu ir-rikorrent jinvoka l-preskrizzjoni deċennali stante li huwa jsostni li okkupa l-porzjon art in kwistjoni in buona fede għal żmien twil, ċertament mill-1994. Illi dan it-Tribunal josserva illi fl-ewwel lok ir-rikorrent, għalkemm fir-rikors promutur isemmi li ilu fil-pussess tal-istess porzjon art għal diversi snin, ma indika l-ebda artikolu tal-liġi li fuqu qiegħed jistrieħ. Ir-rikorrent iċċita l-artikolu 2140 tal-Kodiċi Ċivili biss fin-Nota ta’ Osservazzjonijiet. Iżda anke jekk għall-grazzja tal-argument, dan it-Tribunal kellu jikkonċedi li r-rikorrent issollewa formalment l-eċċezzjoni tal-preskrizzjoni, skont artikolu 2115 (2) tal-Kodiċi Ċivili, l-istess eċċezzjoni ma tistax tingħata kontra jeddijiet u azzjonijiet li jmissu lill-Gvern ta’ Malta, ħlief fil-każijiet imsemmijin fl-artikoli 2149, 2153, 2154, 2155 u 2156. Kwindi l-artikolu 2140 tal-Kodiċi Kriminali huwa eskluż minn dawk l-istanzi fejn terz jista’ jeċċepixxi li akkwista dritt reali abbażi tal-preskrizzjoni akkwizittiva ta’ għaxar snin fil-konfront tal-Gvern ta’ Malta. Iżda anke jekk it-Tribunal kellu jiddetermina jekk ir-rikorrent ipposjedix in buona fede għal għaxar snin, xorta dan it-test ifalli għaliex huwa ċar illi l-porzjon art in kwistjoni ma kinitx tiffirma parti mill-ambjenti akkwistati minnu u mill-predeċessuri tiegħu. Dan għalhekk ixejjen ukoll is-sottomissjoni tar-rikorrent illi

seta' kien hemm xi preskrizzjoni itwal, u cioé dik trentennali ai termini tal-artikolu 2143 tal-Kodiċi Ċivili, liema artikolu tal-liġi qatt però ma gie citat mir-rikorrent la fir-rikors promotur u lanqas fin- Nota ta' Sottomissjonijiet tiegħu. Jemerġi ċar mill-aerial photos esebiti illi kien hemm distinzjoni netta bejn il-proprjetà akkwistata mir-rikorrent u l-aventi causa tiegħu u l-għalqa adjaċenti proprjetà tal-Knisja, u eventwalment tal-Uffiċċju Kongunt.

Illi fl-aħħarnett it-Tribunal qies ukoll li kien hemm żball fuq Plot 10 li l-ewwel gie mgħoddi lill-Awtorità intimata però imbagħad gie rilaxxat mill-istess Awtorità peress li kien hemm żball meta dan gie mgħoddi għaliex fil-fatt kellu jibqa' tal-Kurja għax kien gie riservat minnha. Illi r-rikorrent jipprova jqajjem dubji dwar kif setgħu saru l-affarijiet anke fuq il-plot in kwistjoni. Però dan it-Tribunal ma jhossx li din iċ-ċirkostanza, fin-nuqqas ta' provi oħra, għandha xi piż fuq il-kwistjoni preżenti.

Illi għaldaqstant dan it-Tribunal iqis illi l-Awtorità intimata ippruvat it-titolu tagħha skont il-liġi, filwaqt li l-provi mressqa mir-rikorrent ma laħħqux ma' dik il-provi rikjesta f'kawzi ta' din ix-xorta.

DECIDE

Għaldaqstant it-Tribunal, għar-raġunijiet hawn fuq esposti, qiegħed jiċċhad l-appell tar-rikorrenti u jilqa' r-risposta tal-Awtorità intimata u għaldaqstant jikkonferma l-kontenut tal-ittra uffiċjali numru 1569/19 li kopja tagħha tinsab esebita a fol. 3 tal-proċess, u ai termini tal-artikolu 16(2) tal-Kapitolu 573 tal-Liġijiet ta' Malta jipprefiġġi terminu perentorju ta' tliet (3) xhur mid-data ta' din is-sentenza sabiex ir-rikorrenti jiżgombra u jneħhi kull oġġett mobbli appartenenti lilu mill-porzjon art magħrufa bħala Plot 6 li tinsab Ta' San Pawl Milqi fi Triq Manwel Bonnici, Burmarrad, San Pawl il-Baħar u kif aħjar indikata bil-kaxxi kulur blù fil-pjanta JP10 a fol. 72 tal-proċess.

Bl-ispejjeż kontra r-rikorrent.

L-Appell

14. Ir-rikorrent ressaq l-appell tiegħu mid-deċiżjoni appellata fil-31 ta' Diċembru, 2020, fejn talab lil din il-Qorti sabiex,

"... tħassar u tirrevoka d-deċiżjoni tat-Tribunal ta' Revizjoni Amministrattiva, datata erbatax (14) ta' Diċembru tas-sena elfejn u għoxrin (2020), fl-ismijiet suesposti, b'dan illi tikkonferma t-tezi tal-appell tar-rikorrent pprezentat fit-tlieta u għoxrin (23) ta'

Mejju tas-sena elfejn u dsatax (2019) quddiem it-Tribunal ta' Revizjoni Amministrattiva u sussegwentement takkolji dan l-appell, bl-ispejjeż taż-żewġ istanzi ġudizzjarji kontra l-Awtorità tal-Artijiet."

15. L-appellant qal li ħass ruħu aggravat bid-deċiżjoni tat-Tribunal għaliex dan naqas milli jikkonsidra l-importanza tat-titolu legali, kjar, sod u mhux interrott tal-istess appellant fir-rigward tal-art inkwistjoni, u dan wara li l-appellant ipprova dan it-titolu b'għadd ta' provi dokumentarji f'dan ir-rigward. L-appellant qal li dan l-aggravju m'għandux jiġi interpretat bħallikieku l-appellant qiegħed jitlob li l-provi jiġu kkunsidrati mill-ġdid, iżda għaliex fil-fehma tiegħu t-Tribunal naqas milli jikkonsidra li huwa għandu titolu legali emergenti minn kuntratti espliciti; li dan it-titolu tiegħu ma kienx interrott; li l-proprjetà kienet ilha rreġistrata f'ismu għal żmien twil u għal perijodu ben stabbilit. L-appellant qal li t-Tribunal stess saħaq li f'kawzi bħal dawn trid issir l-aħjar prova tat-titolu, iżda minkejja dan it-Tribunal għadda sabiex jikkonsidra biss il-grad ta' titolu li allegatament qalet li għandha l-Awtorità fuq l-art inkwistjoni, mingħajr l-icken konsiderazzjoni tal-evidenza mressqa mill-appellant tat-titolu reklammat minnu. Qal li t-Tribunal tul id-deċiżjoni tiegħu, jišhaq biss fuq l-*aerial photos* u l-allegat fatt li ma teżistix linja diviżorja bejn l-art inkwistjoni, mingħajr konsiderazzjoni tad-deskrizzjoni ben dettaljata u stabbilita fil-kuntratti prodotti mill-appellant. Qal li apparti minn hekk, huwa jhossu konfuż bl-aġir tat-Tribunal għaliex dan m'għamel l-ebda skrutinju dwar it-titolu allegat mill-Awtorità, liema titolu ma ġiex sostnut bl-aħjar prova mill-istess appellata.

16. L-appellant qal li huwa akkwista l-proprjetà inkwistjoni permezz ta' kuntratt fl-atti tan-Nutar Joseph Tabone tat-3 ta' April, 1995, u precedentement din il-proprjetà kienet inxtrat mis-socjetà Alexander Investments Limited

permezz ta' kuntratt ippubblikat fl-atti tan-Nutar Joseph Tabone tat-28 ta' Frar, 1992. Zied jgħid li peress li l-appellant kien l-uniku azzjonist fis-soċjetà Alexander Investments Limited, dan kellu titolu validu fil-liġi mid-data tal-akkwist preċedenti, jgħifieri mit-28 ta' Frar, 1992. L-appellant qal li għalhekk huwa rnexxielu jgħib prova quddiem it-Tribunal li huwa kien ilu fil-pussess ta' din il-proprjetà għal dawn l-aħħar tmienja u għoxrin (28) sena. Fi kwalunkwe każ it-Tribunal kellu jkun sodisfatt illi l-appellant kien ilu mid-data tal-akkwist f'ismu stess mit-3 ta' April, 1995 b'titolu legali mhux interrott ta' ħamsa u għoxrin sena. L-appellant qal li sabiex jigi assodat u aċċertat dan it-titolu f'ismu, huwa għamel riferiment għall-kuntratt tal-akkwist preċedenti tal-aventi kawża tiegħu, jgħifieri dak tal-20 ta' Marzu, 1952, fl-atti tan-Nutar Giovanni Chetcuti, li jiddeskrivi l-proprjetà b'mod ampju u li jgħid li hemm *"taraġ mikxuf li minn l-istess bitħa jitla' għall-ewwel ġnien"*, u aktar tard jgħid li hemm *"maqjel u ġardina żgħira annessa mal-porzjoni in deskrizzjoni u kċina fiha"*. Qal li anki l-kuntratt tal-31 ta' Ottubru, 1990 fl-atti tan-Nutar Tonio Spiteri jstipula li Carmela Grech proprio et nomine kienet qiegħda tbiġh u tittrasferixxi a favur Carmel Calleja ir-razzett bil-ġardina annessa miegħu numru 59 Kompla jgħid li anki l-kuntratt tat-28 ta' Frar, 1992 fl-atti tan-Nutar Joseph Tabone jstipula li Alexander Investments Limited xtrat l-art imsemmija mingħand Carmel Calleja, u li l-proprjetà akkwistata kienet tikkonsisti minn fond urban ossia razzett bil-ġardina annessa miegħu bin-numru disgħa u ħamsin, ġia tnejn u erbgħin, Triq San Pawl Milqi, Burmarrad. Qal li anki l-kuntratt tat-3 ta' April, 1995 ippubblikat fl-atti tan-Nutar Joseph Tabone, jstipula li l-fond kien jikkonsisti minn *"urban tenement or semi-converted farmhouse partly finished **with its annexed garden ...**"*. L-appellant qal li huwa għalhekk li ma jstax jifhem għal liema raġuni t-Tribunal naqas milli

jikkonsidra tali provi, għaliex ma kellux ikun hemm l-ickien ombra ta' dubju li t-titolu tal-art inkwistjoni fil-fatt jappartjeni lilu. L-appellant qal li sa mill-1952, id-deskrizzjoni tal-proprjetà mertu tal-proċeduri odjerni, kienet deskritta kjarament a favur l-appellant u l-aventi kawża tiegħu, għaliex anki mill-istess deskrizzjoni kellu jirrizulta li din id-dar kellha bosta btieħi u ġardini, u apparti l-bitħa interna kien hemm tal-anqas żewġ ġonna oħra inklużi fl-akkwist, waħda deskritta bħala l-ewwel ġnien u l-oħra deskritta bħala ġardina żgħira annessa.

17. L-appellant qal li t-Tribunal naqas milli jikkonsidra wkoll il-fatt li l-applikazzjoni intavolata minnu sabiex jinkiseb permess għall-kostruzzjoni tal-garaxx, ilha li saret mill-1994, sabiex b'hekk jirrizulta ampjament evidenti li l-istess garaxx kien ilu parti mill-art inkwistjoni mis-sena 1994. L-appellant qal ukoll li hekk kif spjega Jean Paul Fiott fl-*affidavit* tiegħu, l-art inkwistjoni hija dik li fuqha jinsab il-garaxx u l-ġardina okkupati minnu, u għalhekk huwa ilu fil-pussess tal-imsemmija art għal żmien ben stabbilit f'għajnejn il-liġi. L-appellant qal li għal xi raġuni anki din il-prova giet skartata mit-Tribunal, għaliex it-trapass taż-żmien tal-pussess tal-art minnu nnifsu, flimkien mal-provi dokumentarji surriferiti, għandu jservu ta' sostenn għall-pożizzjoni tiegħu.

18. L-appellant qal li t-Tribunal għamel diversi konsiderazzjonijiet li fil-fehma tiegħu huma kontradittorji, bħal meta kkonsidra li Jean Paul Fiott xehed li fil-pjanta annessa DOK JP8, *m'hemm l-ebda linja fuq is-site plan li turi li seta' kien hemm xi ħajt li jifred l-art okkupata mill-kumplament tal-għalqa*, iżda in kontradizzjoni ma' dan, it-Tribunal qal li mill-*aerial photos* tal-1978 jidher ċar li kien hemm ħajt li jifred, u mill-*aerial photos* tal-1967, 1977 u 1988 ma kien hemm l-ebda qasma jew ħajt diviżorju fl-istess għalqa fejn illum hemm il-garaxx

u l-ġardina inkwistjoni, u għalhekk joħroġ ċar li kien hemm distinzjoni netta bejn il-proprjetà akkwistata mir-rikorrent u l-aventi causa tiegħu u l-għalqa adjaċenti. L-appellant staqsa kif seta' t-Tribunal ikun daqstant konvint mill-prova tat-titolu tal-appellata quddiem dawn il-kontradizzjonijiet.

19. L-appellant qal ukoll li ma jistax jifhem kif it-Tribunal wasal għall-konkluzjoni li l-Awtorità tal-Artijiet għandha l-aħjar prova tat-titolu tal-art inkwistjoni, u dan għaliex il-provi miġjuba mill-Awtorità ma jirriflettu l-ebda titolu legali u/jew saħansitra pussess fir-rigward tal-istess art. Qal li min-naħa tal-appellata ma tressqet l-ebda prova sodisfaċenti li l-art kienet parti mit-territorju li fil-passat kien għadda għand il-Knisja, u wara li din l-art għaddiet għand l-Istat ta' Malta, saret reġistrazzjoni tagħha unilateralmnt mar-Registru tal-Artijiet, liema reġistrazzjoni saret abbażi ta' dokumenti mogħtija mill-Awtoritajiet Ekkleżjastiċi lill-Gvern ta' Malta. L-appellant qal li l-ewwel reġistrazzjoni kien fiha xi żbalji, tant hu hekk li saret korrezzjoni tagħha xi żmien wara, u meta saret din ir-reġistrazzjoni, huwa kien diġà fil-pussess tal-istess art u kien diġà żviluppaha wkoll. L-appellant kompli jgħid li minn dak iż-żmien li saret ir-reġistrazzjoni tal-art sal-2019, ħadd qatt ma tkellem jew interpellah bl-allegazzjonijiet li bdew isiru fl-2019. Qal li l-Awtorità appellata kellha l-obbligu li tal-anqas tressaq prova li tkun aħjar mill-prova tat-titolu tal-appellant, xi ħaġa li fil-fehma tal-appellant ma saritx. L-appellant qal li mhux talli dan ma sarx, talli huwa wera li l-proprjetà tiegħu kienet identika bħala konfigurazzjoni u qies b'dak li hija llum sa mill-inqas l-1952,.

20. L-appellant kompli jgħid li minkejja li t-Tribunal wasal għall-konkluzjoni li din hija kwistjoni ta' natura *rei vindicatoria*, dan naqas milli jagħti importanza l-

fatt illi f'azzjoni rivendikatorja, l-attur għandu jipprova t-titolu legali tiegħu fuq il-ħaġa rivendikata fid-dawl tal-fatt li mhux biżżejjed li jipprova biss li l-istess ħaġa mhix tal-konvenut, liema elementi ġew ben sodisfatti mill-appellant. Qal li kemm mid-deskrizzjoni fil-kuntratti notarili surriferiti, kif ukoll tat-trapass taż-żmien fil-pussess tal-art, u l-fattur li l-binja tal-garaxx saret wara r-registrazzjoni tal-1992 u sal-2019, il-koll juru kemm verament l-Awtorità appellata la kellha titolu legali u wisq anqas xi tip ta' ħsieb li din l-art hija tagħha.

21. L-appellant qal li in vista tal-fatti suesposti, it-Tribunal kien bil-wisq frettoluż fid-deċiżjoni fil-mertu, u kien bil-wisq frettoluż ukoll fl-allokar tal-ispejjeż, iżjed u iżjed meta huwa ressaq il-prova neċessarja u valida quddiem it-Tribunal in sostenn tat-teżi tiegħu. Qal li t-Tribunal ma kellux jippenalizzah bl-ispejjeż kollha sempliċiment għaliex it-Tribunal għażel li jagħti iżjed importanza lil prova milli lil prova oħra.

Ir-Risposta tal-Appell

22. Fir-risposta tagħha l-Awtorità appellata wiegħbet li din il-Qorti m'għandhiex tiddisturba punti ta' fatt ikkonsidrati minn qrati inferjuri, sakemm ma jkunx hemm fatti u raġunijiet impellenti li jimmeritaw tali disturb. Qalet li fil-każ odjern, ma hemm ebda sejba tal-ewwel istanza li mhix ampjament ġustifikata, u li anki abbażi ta' dan biss, l-appell tal-appellant għandu jiġi miċħud. L-appellata spjegat li waqt investigazzjoni tas-siti battala li huma proprjetà tal-Awtorità tad-Djar, irriżulta li l-appellant kien qiegħed jokkupa biċċa art li giet mgħoddija lill-Awtorità tad-Djar permezz tal-Avviż Legali 120 tal-1999. L-art hi

indikata bħala plot numru 6, u hi murija fuq il-pjanta li ntuzat għall-fini tar-registrazzjoni tal-art fir-Registru tal-Artijiet, flimkien ma' plots 7-10, li wkoll ġew trasferiti permezz tal-istess Avviż Legali. L-appellata qalet li minn analiżi ta' mapep u ritratti antiki, irriżulta li sal-1988 din l-art kienet tiffirma parti minn għalqa li kienet proprjetà tal-Knisja u li wara giet imqassma fi *plots*. Qalet li l-appellant f'dan il-każ qiegħed isostni li hemm l-elementi kollha neċessarji biex japplika l-artikolu 2140 tal-Kodiċi Ċivili sabiex il-pretensjonijiet tal-Awtorità fuq is-sit inkwistjoni jiġu meqjusa preskritti, jiġifieri t-titolu, it-trapass taż-żmien u l-*buona fede*.

23. L-appellata qalet li l-appellant qiegħed isostni li l-art inkwistjoni kienet tiffirma parti minn ġardina ta' dar kif deskritt fil-kuntratt tal-1952. Qalet li huwa għalhekk li sar tqabbil tal-pjanti li jindikaw il-konfigurazzjoni tad-dar tal-appellant ma' sett ritratti antiki. Qalet li din l-analiżi uriet li fl-1978, kien hemm ħajt li jifred is-sit inkwistjoni mill-ġardina li tiffirma parti mid-dar proprjetà tal-appellant, u għalhekk kien hemm diġà indikazzjoni li din l-art mertu tal-kawża ma kinitx tiffirma parti minn dak il-kuntratt. L-appellant ma qabilx ma' dawn is-sejbiet u għalhekk ipprovda rapport iffirmit mill-Perit Sandro Valentino u akkumpanja dan ir-rapport minn interpretazzjoni li għamel l-appellant stess, minflok ma qabbad lill-Perit jagħmel l-interpretazzjonijiet tiegħu, speċjalment meta din l-interpretazzjoni hija waħda ta' natura teknika u l-appellant mhux perit. L-appellata qalet li l-Perit Valentino ma tressaqx biex jixhed f'dawn il-proċeduri. Fir-rapport tiegħu l-Perit Valentino innota diskrepanza bejn il-kejl tal-*plots* kollha li ġew trasferiti u d-daqs attwali tal-*plots*. L-appellant isostni illi li kieku l-*plot* okkupat minnu jitnaqqas mill-kejl totali tal-*plots* kollha trasferiti, id-daqs tal-art rimanenti tkun taqbel mal-kejl totali indikat fl-Avviż Legali. L-

appellata iżda tgħid li l-appellant ma jgħidx għal liema raġuni din id-diskrepanza tinsab fil-*plot* tiegħu, u ma jiħux inkonsiderazzjoni l-fatt li l-kejl tal-*plots* fl-Avviż Legali huwa ddenotat bil-kelma 'circa', għaliex il-*plots* għandhom daqs irregolari; il-pjanta tar-reġistrazzjoni għandha forma partikolari, fejn l-art inkwistjoni tisporgi 'l barra mill-kumplament tal-art, u għalhekk m'hemm l-ebda dubju li din l-art kienet parti mill-pjanta; u l-kejl indikat mill-Perit Valentino jaqbel ma' dak ikkwotat fl-Avviż Legali fir-rigward tal-*plot* numru 6. B'riferiment għall-allegazzjoni tal-appellant li hemm diskrepanza ta' 87.9 metri kwadri bejn id-daqs tal-*plot* 6 u d-daqs tal-art okkupata minnu, l-appellata tgħid li din id-diskrepanza mhix rilevanti għall-kawża, għaliex hi qatt ma akkużat lill-appellant li okkupa l-*plot* 6 kollha. L-appellata qalet li l-appellant ta interpretazzjoni tiegħu fir-rigward tal-pożizzjoni tal-art inkwistjoni, u din l-interpretazzjoni mhix korretta u leali lejn il-verità għaliex il-konfini tal-art trasferita ġew imdawra, filwaqt li l-kumplament tal-*basemap* inżammet fil-konfigurazzjoni oriġinali tagħha. Intqal ukoll li l-konfini tal-art trasferita lill-Awtorità tad-Djar ġew *aligned* mal-ħajt li kien jifred l-għalqa minn Triq San Pawl Milqi, u l-pjanta turi biċ-ċar li tħalla spazju bejn l-għalqa u t-triq sabiex parti mill-għalqa giet eskluża mit-trasferiment. Qalet li dan l-ispazju tħalla għaliex meta giet imfassla l-pjanta kien hemm il-ħsieb li t-triq titwessa', xi ħaġa li ma saritx kif kien oriġinarjament maħsub.

24. L-appellata qalet li l-appellant ipprova jitfa' dubju dwar l-eżistenza ta' ħajt li jifred l-art inkwistjoni mill-kumplament tal-bitħa li minn dejjem kienet tiffirma parti integrali mill-art tiegħu, iżda ma ssottomettix provi li juru li seta' kien hemm ħajt biex jifred is-sit inkwistjoni mill-kumplament tal-għalqa li kienet tal-Knisja. Qalet li huwa assurdu li wieħed jaħseb li porzjon art li kienet tiffirma parti

mill-bitħa ta' dar abitata ma kellhiex ħajt sabiex jifridha mill-għalqa ta' ħdejha li hija proprjetà ta' terzi. L-appellata qalet li r-ritratti mill-ajru juru biċ-ċar il-kontinwità ta' dan is-sit mal-kumplament tal-għalqa, u għalhekk ma hemm l-ebda dubju li sal-1988 l-art inkwistjoni ma kinitx tiffirma parti mill-fond akkwistat mill-appellant.

25. L-appellata qalet li l-art inkwistjoni giet rreġistrata f'isem il-Gvern ta' Malta permezz tat-titolu 55000526 fl-1997, jiġifieri sentejn biss wara li l-appellant akkwista l-fond tiegħu, u fl-1999 din l-art giet trasferita lill-appellata. Komplet tgħid li s-sit inkwistjoni jiffirma parti minn għalqa li kienet proprjetà tal-Knisja, u f'dan ir-rigward il-provi li ressqet l-Awtorità tad-Djar huma ferm aktar b'saħħithom minn dawk prodotti mill-appellant. Qalet li l-provi tal-appellant jammontaw biss għal konġetturi magħmula minnu u mhux sorretti la minn provi u lanqas minn dokumenti. Qalet li jekk xejn, id-dokumenti pprezentati mill-appellant aktar idgħajfu l-allegazzjonijiet tiegħu milli jsaħħuhom.

26. L-appellata qalet ukoll li l-preskrizzjoni akkwizittiva trid li l-appellant juri li sar akkwist b'att li bih jista' jiġi trasferit it-titolu tal-oġġett li dwaru tkun qed tiġi reklamata l-preskrizzjoni, jiġifieri kuntratt. Qalet li lanqas dan l-element ma ġie ppruvat, għaliex il-kuntratti pprezentati mill-attur li bihom hu jew l-aventi kawża tiegħu akkwistaw il-proprjetà mertu tal-kawża, ma jurux li din l-art kienet inkluża fl-akkwist. Qalet ukoll li l-artikolu 2144 tal-Kodiċi Ċivili jagħmilha ċara li l-perijodu ta' preskrizzjoni fir-rigward ta' proprjetà li kienet tal-Knisja huwa ta' erbgħin sena. Komplet tispjega li f'dan il-każ l-għalqa giet trasferita lill-Gvern ta' Malta permezz tat-Trattat bejn l-Istat u l-Knisja, u għalhekk fir-rigward tas-

sit inkwistjoni għandu japplika l-artikolu 2115 tal-Kodiċi Ċivili li jgħid li l-eċċezzjoni tal-preskrizzjoni ma tistax tingħata kontra jeddijiet u azzjonijiet li jmissu lill-Gvern ta' Malta, ħlief fil-każijiet imsemmijin fl-artikoli 2149, 2153, 2154, 2155 u 2156, u ziedet tgħid li dan il-każ ma jaqax taħt xi wieħed minn dawn l-artikoli tal-liġi.

27. Dwar l-element tal-*buona fede*, l-appellata tagħmel riferiment għall-allegazzjoni tal-appellant li f'dan il-każ qatt ma tqajmet xi forma ta' lanjanza meta huwa gie biex japplika għall-bini ta' garaxx fuq is-sit. L-appellata qalet li hija qatt ma setgħet issir taf bl-applikazzjoni li l-appellant daħħal quddiem l-Awtorità tal-Ippjanar, partikolarment wara li l-appellant allega li huwa s-sid tal-art inkwistjoni. Qalet li l-iskop li għalih il-preskrizzjoni ma tapplikax kontra l-Gvern huwa li l-Gvern tant għandu artijiet li huwa impossibbli li joqgħod għassa tat-territorju kollu biex jaġixxi fil-ħin jekk xi ħadd jintraċċja fil-jeddijiet tiegħu. L-appellata qalet li kollox jindika li l-appellant ma rnekkilux jipprova li l-kuntratt tiegħu kien jinkludi din l-art, anzi l-provi jindikaw il-kuntrarju. Qalet li min-naħa l-oħra, it-titolu tagħha gie ppruvat mingħajr ebda dell ta' dubju, għaliex l-art kienet tal-Knisja u wara għaddiet għand il-Gvern bit-Trattat mas-Santa Sede, u sussegwentement giet mgħoddija lill-Awtorità tad-Djar.

28. L-appellata qalet li l-prinċipju li min għandu titolu aħjar jirbaħ il-kawża illum jinsab assodat fid-duttrina. Qalet li l-appellant qiegħed jisħaq li d-deskrizzjoni tal-kuntratti li l-appellant issottometta fl-ewwel istanza, huma prova aħjar mill-provi sottomessi mill-Awtorità tad-Djar. Qalet li filwaqt li l-appellant jgħid li huwa ilu fil-pussess tal-fond għal dawn l-aħħar ħamsa u għoxrin jew tmienja u għoxrin sena, skont jekk jingħaddux is-snin li matulhom

il-fond kien proprjetà ta' Alexander Investments Limited, l-appellant jonqos milli jispjega s-sinifikat legali ta' dawn is-snin, u dan għaliex l-art inkwistjoni kienet tiffirma parti minn għalqa proprjetà tal-Knisja u għalhekk japplika l-artikolu 2144 tal-Kodiċi Ċivili, li jippreskrivi perijodu ta' preskrizzjoni ta' erbgħin sena. Qalet li s-sit għie trasferit mill-Knisja lill-Gvern ta' Malta fl-1991 u għalhekk japplika l-artikolu 2115 tal-Kodiċi Ċivili li jgħid li l-eċċezzjoni tal-preskrizzjoni ma tistax tingħata kontra jeddijiet u azzjonijiet li jmissu lill-Gvern ta' Malta. L-appellata tgħid li minkejja li l-appellant jagħmel riferiment għall-kuntratt tal-1952, u jgħid li dan isemmi li l-fond kellu kemm għnien kif ukoll għardina annessa, l-appellant jonqos milli jispjega kif, skont hu, dawn il-kliem jindikaw li l-għnien u l-għardina kienu sitwati fuq l-art mertu tal-kawża. L-appellata tgħid li l-appellant jonqos milli jgħid li fid-dar tiegħu llum għandu għnien ta' 86 metri kwadri li għie kkonvertit f'pixxina, liema għnien ma jiffurmax parti mill-kawża odjerna. Qalet li għalhekk l-appellant kellu jipprova li d-deskrizzjoni fil-kuntratt tal-1952 tindika li l-konfini tal-għnien jew għardina annessa jmorru oltre l-konfini tal-għnien li mhuwiex parti mill-mertu tal-kawża odjerna, għaliex b'dak li qed jgħid l-appellant dan qed jindika li l-għnien li xtara kien jizboq id-daqs tad-dar innifisha b'ħafna.

29. L-appellata tagħmel riferiment għall-ipotesi tal-appellant li huwa ilu fil-pussess mhux interrott tal-art għal għaxar snin, iżda jonqos milli jgħid x'inhu s-sinifikat legali ta' dawn l-għaxar snin. Qalet li l-artikolu 2140 tal-Kodiċi Ċivili ma japplikax għall-każ odjern, u minflok japplikaw l-artikoli 2143 u 2115.

30. L-appellata tgħid li kuntrarjament għal dak allegat mill-appellant, ix-xhieda ta' Jean Paul Fiott mhijiex kontradittorja, għaliex l-art inkwistjoni kienet

parti kontigwa minn għalqa akbar u ma kien hemm l-ebda ħajt sabiex jifred is-sit mill-kumplement tal-għalqa, u kien hemm biss ħajt li jifred is-sit inkwisjtoni mill-ġnien li minn dejjem ifforma parti mill-fond tal-appellant u li mhux parti mill-mertu ta' din il-kawża.

31. L-appellata qalet li fil-fatt it-Tribunal spjega li mill-*aerial photos* esebiti joħroġ ċar li kien hemm distinzjoni netta bejn il-proprjetà akkwistata mill-appellant u l-aventi causa tiegħu, u l-għalqa adjaċenti l-proprjetà tal-Knisja, u eventwalment tal-Uffiċċju Kongunt. L-appellata qalet li l-Perit David Pace, li kien parti mit-Tribunal aċċerta u stabbilixxa dan il-punt tekniku, u għalhekk m'hemmx dubju li d-deskrizzjoni tal-ġnien u l-ġardina annessi mal-fond fil-kuntratt tal-1952, ma kinitx qed tirreferi għall-art inkwistjoni, li dak iż-żmien u għal ħafna żmien wara, kienet tiffirma parti minn għalqa separata mill-immobbli tal-appellant, għaliex dak iż-żmien kienet proprjetà tal-Knisja u wara giet mgħoddija lill-Gvern u sussegwentement lill-Awtorità tad-Djar. Qalet li għalhekk it-tul ta' żmien li l-appellant ilu jokkupa din l-art mhux ta' rilevanza għal din il-kawża.

32. L-appellata qalet li l-appellant ipprova jxejjen il-validità tat-titolu tagħha billi jgħid li ma tressqet l-ebda prova sodisfaċenti li l-istess art kienet parti mit-territorju li fil-passat kien għadda għand il-Knisja. Qalet li dan mhu minnu xejn għaliex mill-Avviż Legali 120/1999 jirrizulta li l-art inkwistjoni giet mgħoddija lill-Awtorità tad-Djar mingħand il-Gvern, u dokumenti pprezentati mix-xhud Raymond Bonnici waqt is-seduta tad-9 ta' Marzu, 2020 juru li din l-art kienet tiffirma parti mit-Trattat li permezz tiegħu artijiet li kienu tal-Knisja ġew mgħoddija lill-Gvern. Qalet ukoll li hemm ir-registrazzjoni tat-titolu mar-

Registru tal-Artijiet. L-appellata qalet li ma tistax tifhem kif l-appellant qiegħed jieħu din il-pożizzjoni, meta jirriżulta li din l-art hija kontigwa għall-kumplament tal-għalqa li kienet tal-Knisja.

33. B'riferiment għall-allegazzjoni tal-appellant li l-ewwel registrazzjoni li saret kien fiha xi żbalji, l-appellata qalet li t-tibdiliet fir-registrazzjoni ma kinux jirrigwardaw l-art inkwistjoni. L-appellata spjegat li l-art inkwistjoni giet trasferita mill-Knisja lill-Gvern permezz ta' Trattat bejn il-Gvern u s-Santa Sede, u sussegwentement l-istess art giet trasferita lill-Awtorità intimata permezz ta' Avviż Legali. Qalet li dawn it-trasferimenti ġew irregistrati mar-Registru tal-Artijiet sabiex ikunu pubbliċi u disponibbli għal min ikun irid jaf dwarhom, u ma hemm l-ebda dubju li l-għalqa, li l-art inkwistjoni kienet tiffirma parti minnha, kienet fil-pussess tal-Knisja għal tal-anqas matul il-perijodu eżaminat f'din il-kawża, jgħid mill-1952 'il quddiem. L-appellata qalet li t-Tribunal kien korrett meta kkonsidra li l-immobbli li xtara l-appellant ma kinitx tinkludi l-art li akkwistat l-Awtorità tad-Djar mingħand l-Uffiċċju Kongunt bl-Avviż Legali.

34. B'riferiment għall-aggravju tal-appellant li din il-kawża hija *rei vindicatoria* u li sabiex l-Awtorità intimata jkollha jedd li tirkupra l-pussess għandha l-obbligu li tipprova mhux biss li l-art mhijiex proprjetà tal-appellant, imma wkoll hija effettivament proprjetà tal-Awtorità appellata, l-appellata qalet li l-ligi tipprovdi għal proċedura speċifika li għandha tiġi segwita f'każ ta' litigazzjoni fuq titolu ta' proprjetà tal-Gvern jew ta' entitajiet tal-Gvern. Qalet li dan il-punt diġà tqajjem f'dawn il-proċeduri, u kemm il-Prim' Awla tal-Qorti Ċivili kif ukoll il-Qorti tal-Appell iddeċidew li l-kawża għandha tiġi segwita skont il-proċeduri tal-Kap. 573. L-appellata qalet li minkejja dan, hi gābet prova tat-titolu

tagħha fuq l-art, ippruvat li l-art kienet tiffirma parti minn għalqa li kienet għand il-Knisja u wara għaddiet għand l-Awtorità, u ppruvat ukoll li l-art inkwistjoni qatt ma kienet tiffirma parti mill-proprjetà tal-appellant. Qalet li dawn il-proċeduri nbdew għaliex il-ġustizzja trid tidher li qed issir, partikolarment fejn hemm tħassib li terzi persuni b'mod abbużiv ħadu pussess ta' art li tappartjeni lil entità pubblika u li kien hemm il-ħsieb li tintuża għal skopijiet soċjali.

35. L-appellata qalet li din il-Qorti għandha tikkonferma d-deċiżjoni tat-Tribunal dwar il-kap tal-ispejjeż.

Konsiderazzjonijiet ta' din il-Qorti

36. Il-Qorti ser tgħaddi sabiex tikkonsidra l-aggravji sollevati mill-appellant, wara li tqis il-fatti kollha li wasslu għall-proċeduri odjerni, il-provi prodotti mill-partijiet fil-kawża, id-deċiżjoni tat-Tribunal u l-pożizzjoni li ħadet kull parti rispettiva f'dawn il-proċeduri. L-appellant ħassu aggravat bid-deċiżjoni tat-Tribunal li ddeċieda li porzjon art okkupata minnu ma kinitx tiffirma parti mill-akkwist tiegħu meta huwa oriġinarjament akkwista l-fond urban, li eventwalment gie żviluppat, fi Triq San Pawl Milqi ġewwa Burmarrad, u li għalhekk l-Awtorità intimata għandha raġun titlob għall-iżgumbrament tal-appellant minn din il-parti tal-fond.

L-ewwel aggravju:

[It-Tribunal naqas milli jikkonsidra l-importanza tat-titolu legali, kjar, sod u mhux interrott tal-appellant fir-rigward tal-art, u dan minkejja l-provi dokumentarji esebiti minnu fir-rigward]

37. Permezz ta' dan l-aggravju, l-appellant qiegħed jinsisti li t-trapass taż-żmien li huwa ilu fil-pussess tal-art, flimkien mal-elementi l-oħra kollha bħannuqqas ta' interruzzjoni tiegħu fit-titolu, huma suffiċjenti biex it-Tribunal jasal għall-konkluzjoni li huwa s-sid tal-art permezz tal-preskrizzjoni akkwizittiva. L-appellant jgħid li t-Tribunal straħ biss fuq l-*aerial photos* u l-fatt li ma teżisti l-ebda linja diviżorja bejn l-art akkwistata mill-appellant u l-art proprjetà tal-Gvern ta' Malta, sabiex wasal għall-konkluzjoni li dan it-territorju kien kollu proprjetà tal-Knisja li bis-saħħa tat-Trattat iffirmit bejn is-Santa Sede u l-Gvern ġie ttrasferit lill-Gvern ta' Malta, u fil-preżent jinsab amministrat mill-Awtorità appellata sabiex din tużah għal skopijiet ta' akkomodazzjoni soċjali. L-appellant jispjega li huwa ilu li akkwista din il-proprjetà mill-1992, jekk wieħed kellu jqis iż-żmien li fih din il-proprjetà kienet fil-pussess ta' Alexander Investments Limited, li tagħha huwa kien l-uniku azzjonist, u għalhekk huwa ilu fil-pussess ta' din il-proprjetà għal aktar minn tmienja u għoxrin sena. Jgħid li anki l-kuntratt li ppreċeda dak tal-1992, jiġifieri l-kuntratt tal-1952, jispjega li f'din il-proprjetà kien hemm diversi btieħi, ġnien u ġardina żgħira, u f'kull kuntratt sussegwenti għat-trasferiment ta' din il-proprjetà tissemma' din il-ġardina annessa.

38. B'riferiment għall-porzjon art in kontestazzjoni, l-appellant jgħid li t-Tribunal naqas milli jikkonsidra li huwa kien applika għall-permess sabiex ikun jista' jiżviluppa garaxx fuq l-art inkwistjoni mill-1994 u dak iż-żmien l-ebda awtorità jew entità ma qajmet xi forma ta' lanjanza dwar it-titolu tiegħu fuq din l-art.

39. Il-Qorti iżda mhix konvinta minn din il-pożizzjoni tal-appellant. Fl-ewwel lok, u kif spjegat tajjeb l-appellata, l-appellant naqas milli jispjega r-rilevanza tat-trapass tas-snin imsemmi minnu, għaliex anki jekk wieħed kellu jimxi mat-teżi li l-appellant ilu fil-pussess ta' din il-proprjetà għal kwazi tletin sena, ir-regoli tal-preskrizzjoni fir-rigward ta' artijiet provenjenti minn entitajiet ekkleżjastiċi huma differenti mir-regoli tal-preskrizzjoni akkwizittiva fir-rigward ta' proprjetà immobbli oħra, u għalhekk il-piż tal-prova tal-mogħdija taż-żmien f'dan il-każ huwa ferm aktar oneruż milli f'każijiet oħra. Il-Qorti daħlet fid-dettall tax-xhieda mogħtija minn Jean Paul Fiott, li spjega l-proċess u l-analiżi li saret sabiex ġew imqabbla l-pjanti eżistenti ma' dawk antiki u b'liema mod ġie stabbilit li l-art mertu ta' dawn il-proċeduri fil-fatt kienet taqa' fit-territorju ta' art li l-awtoritajiet ekkleżjastiċi ttrasferew lill-Gvern ta' Malta u sussegwentement lill-Awtorità tad-Djar. L-*aerial photos* antiki juru d-delinejament bejn art u oħra, u hawn ta' min ifakkar li sinjali fl-art, bħal ħitan u ħitan tas-sejjeħ kienu għodda importanti ferm fis-snin l-imgħoddija biex art tingħaraf minn oħra. Eżerċizzju determinanti f'dan il-każ kien it-*transposition* tal-pjanti li saret mill-uffiċjali tal-Awtorità tad-Djar, li spjegaw kif minn dan l-eżerċizzju fejn l-*aerial photos* ġew trasposti fuq *site plans* riċenti, ġie determinat li l-garaxx u l-ġardina li l-appellant qiegħed jgħid li jiffurmaw parti mill-akkwist tiegħu, fil-fatt jaqgħu fil-konfini tal-art li l-Gvern ittrasferixxa lill-Awtorità tad-Djar permezz tal-Avviż Legali. Fattur importanti ieħor huwa li l-ebda wieħed mill-kuntratti tal-akkwist tal-appellant ma kien akkumpanjat minn pjanta tas-sit, u għalhekk l-uniku mod determinanti biex wieħed jistabbilixxi x'kien ġie akkwistat mill-appellant hu permezz ta' dan l-eżerċizzju ta' tqabbil ta' pjanti, ritratti mill-ajru li ttieħdu fi żminijiet differenti, u t-traspożizzjoni tal-iżvilupp eżistenti mal-*basemaps* l-antiki. Fil-fatt f'Dok. JP26

li gie pprezentat quddiem it-Tribunal, jirriżulta li fl-1978 kien hemm ħajt li kien jifred l-art inkwistjoni mill-ġardina li tiffirma parti mid-dar tal-appellant, u għalhekk dan ukoll kien fattur importanti li juri li l-art mertu tal-kawża ma kinitx parti minn dak il-kuntratt. Mill-provi jirriżulta wkoll li meta l-appellant ma qabilx mal-konklużjonijiet raġġunti mill-uffiċjali tal-Awtorità appellata, dan qabbad perit sabiex iħejji rapport dwar l-istat ta' dawn l-artijiet, iżda f'dan ir-rapport inkluda għadd ta' konklużjonijiet gratuwiti u interpretazzjonijiet li saru mill-appellant stess u mhux minn persuna teknika. F'dan ir-rigward, kemm il-pjanti esebiti, kif ukoll ix-xhieda mogħtija minn Jean Paul Fiott, huma konkordi u jgħidu b'mod ċar li almenu sal-1988, ma kien hemm l-ebda ċint jew għalqa li kienet tindika diviżjoni bejn il-parti tal-art li fuqha llum hemm il-garaxx u l-ġardina u l-kumplament tal-art li kienet tal-Knisja. Dan ifisser li almenu sal-1988, l-art inkwistjoni ma kinitx tiffirma parti mill-fond akkwistat mill-appellant.

40. Il-Qorti tirrileva li l-appellant qiegħed mingħajr ma jkun esplicitu, jirreklama favur tiegħu l-preskrizzjoni akkwizittiva, mingħajr ma jgħid liema perijodu ta' preskrizzjoni japplika fil-każ in eżami. Jiċċita l-artikolu 2140 tal-Kodiċi Ċivili (preskrizzjoni ta' għaxar snin), iżda jonqos milli jiċċita t-tieni parti ta' dan l-artikolu li tgħid li, *"Jekk it-titolu jkun ġej minn att li, skont il-liġi, għandu jkun iskritt fir-Registru Pubbliku, iż-żmien meħtieġ għall-preskrizzjoni ma jibdiex miexi ħlief mill-jum tal-iskrizzjoni ta' dak l-att."* L-appellata spjegat li f'dan il-każ is-sit inkwistjoni gie rreġistrat f'isem il-Gvern ta' Malta fl-1997, f'tit snin biss wara li gie ffirmat it-Trattat bejn il-Gvern u s-Santa Sede, u sentejn biss wara li l-appellant akkwista l-fond tiegħu. Kien fl-1999 li din l-art giet trasferita lill-Awtorità tad-Djar. Il-Qorti tirrileva wkoll li f'dan il-każ l-ebda wieħed mill-kuntratti pprezentati mill-appellant ma jinkludu pjanta tas-sit akkwistat minnu,

u l-unika deskrizzjoni u kejl mogħtija jindikaw 'għardina żgħira', u mhux għardina tal-kejl li għandhom il-garaxx u l-għardin attwalment inkluzi mal-proprjetà tal-appellant, li jeċċedu fid-daqs il-fond akkwistat minnu.

41. L-appellant jipprova jiżvija lill-Qorti meta jgħid li l-ebda entità ma ressqet xi forma ta' lanjanza dwar it-titolu tiegħu fuq l-art, u dan għaliex meta huwa applika mal-Awtorità tal-Ippjanar sabiex ikun jista' jibni garaxx fuq is-sit fl-1994, l-ebda awtorità ma waqqfitu jew ivvantat xi pretensjoni fuq is-sit. Hawn ukoll il-Qorti tirrileva li l-applikazzjoni tal-appellant saret mal-Awtorità tal-Ippjanar, u għalkemm f'ċirkostanzi ideali l-entitajiet governattivi jkunu jafu kull waħda minnhom x'inhom tagħmel, f'dan il-każ ma kienx possibbli għall-Awtorità tad-Djar li tkun taf li saret applikazzjoni mill-appellant għall-iżvilupp ta' art tagħha, kemm minhabba fin-numru ta' proprjetajiet li din tamministra, kif għaliex l-appellant iddikjara li din l-art hija proprjetà tiegħu.

42. Fi kwalunkwe każ il-Qorti hija tal-fehma li l-appellant m'għandux raġun jeċċepixxi l-preskrizzjoni akkwizittiva, għaliex ladarba jirriżulta li meta huwa daħal fil-pussess ta' din l-art, is-sid tal-art kienet il-Knisja ta' Malta, it-trasferiment lill-Gvern ta' Malta gie ratifikat bl-iffirmar tat-Trattat tal-1993, u għalhekk ma jirriżultax li huwa kien ilu fil-pussess paċifiku, ininterrott ta' din l-art għal aktar minn erbgħin sena, kif jippreskrivi l-artikolu 2144 tal-Kodiċi Ċivili.

43. Il-Qorti tirrileva wkoll li kuntrarjament għal dak allegat mill-appellant, ma hemm l-ebda kontradizzjonijiet fix-xhieda ta' Jean Paul Fiott, li spjega li s-sit inkwistjoni kien jifforma parti minn għalqa akbar, mingħajr ebda ħajt sabiex jifred is-sit mill-kumplement tal-għalqa, u l-uniku ħajt li kien hemm kien jifred l-

art inkwistjoni mill-ġnien li minn dejjem kien jifforma parti mill-fond tal-appellant, u mhux parti mill-mertu ta' din il-kawża.

It-tieni aggravju: [il-provi portati mill-Awtorità ma jirriflettu l-ebda titolu legali u/jew saħansitra pussess fir-rigward ta' din l-art]

44. L-appellant jgħid li l-Awtorità appellata ma ressqet l-ebda prova fir-rigward tat-titolu tagħha fuq din l-art, ħlief għal deskrezzjonijiet ġeneriċi li fil-passat din l-art kienet tiffirma parti mit-territorju li ġie trasferit mill-awtoritajiet ekkleżjastiċi lil Gvern ta' Malta. L-appellant jgħid li filwaqt li meta din l-art ġiet ittrasferita lill-Gvern ta' Malta, din ġiet irregistrata fir-Registru tal-Artijiet, abbażi tad-dokumenti mgħoddija mill-awtoritajiet ekkleżjastiċi lill-Gvern ta' Malta, l-ewwel registrazzjoni li saret kien fiha xi żbalji.

45. Il-Qorti tqis li l-Awtorità tad-Djar saret sid jew amministratur tal-art inkwistjoni bis-saħħa tal-Avviż Legali 120/1999, li permezz tiegħu l-art għaddiet mingħand l-Awtorità tal-Artijiet jew l-Uffiċċju Kongunt, għal għand l-Awtorità tad-Djar sabiex din tkun tista' tagħmel użu minnha għal skopijiet ta' akkomodazzjoni soċjali. Dokumenti li jsostnu t-titolu tal-awtoritajiet governattivi u tal-entitajiet ekkleżjastiċi qabilhom, jinkludu d-dokumenti ppreżentati minn diversi xhieda rappreżentanti tal-Kurja u tal-Awtorità tal-Artijiet, fosthom il-*property form* bid-dettalji kollha dwar din l-art, inkluż il-provenjenza tagħha. Barra minn hekk ġie spjegat minn diversi xhieda, li mill-analiżi tal-pjanti li saret, irriżulta li l-art li l-appellant qiegħed jgħid li tiffirma parti mill-fond akkwistat minnu kienet art li tiffirma parti mit-territorju li kien

proprietà tal-Knisja, mingħajr ebda linja divizorja jew ħajt li tifred l-art tal-Knisja minn dik li fuqha l-appellant bena l-garaxx u l-ġardin tiegħu u li tiffirma l-mertu ta' dawn il-proċeduri. Għaldaqstant tqis li dan l-aggravju mhuwiex ġustifikat, u tiċċdu.

It-tielet aggravju: [Ma ġewx sodisfatti l-elementi tal-azzjoni rivendikatorja]

46. L-appellant jgħid li anki f'każ li huwa jasal jaqbel li l-azzjoni odjerna hija l-*actio rei vindicatoria*, l-Awtorità intimata kellha tipprova li din l-art hija tagħha. Qal li kemm mid-deskrizzjoni tal-kuntratti notarili ppreżentati, mit-trapass taż-żmien fil-pussess tal-art, il-fattur li l-garaxx inbena wara r-registrazzjoni tal-1992, juru li l-Awtorità appellata la qatt kellha titolu legali u wisq anqas il-ħsieb li din l-art hija tagħha.

47. Il-Qorti tirrileva li f'dan il-każ il-proċedura segwita mill-Awtorità intimata hija skont il-Kap. 573, u kif diġà ġie rilevat waqt il-konsiderazzjoni tal-aggravji l-oħra sollevati mill-appellant, l-Awtorità appellata rnexxielha tipprova t-titolu tagħha fuq l-art inkwistjoni, u ppruvat ukoll li l-art kienet tiffirma parti minn għalqa li kienet tal-Knisja u wara għaddiet għandha sabiex tiġi amministrata minnha għal skopijiet ta' akkomodazzjoni soċjali. Barra minn hekk huma diversi l-provi li tressqu quddiem it-Tribunal li din l-art qatt ma kienet tiffirma parti mill-akkwist tal-appellant, partikolarment wara l-eżerċizzju ferm dettaljat li sar ta' transpożizzjoni ta' pjanti ma' *aerial photos* li ġew trasposti fuq xulxin sabiex tinkiseb l-aktar stampa teknikament akkurata tas-sitwazzjoni. In vista ta' dawn il-konsiderazzjonijiet, tqis illi dan l-aggravju mhuwiex ġustifikat, u tiċċdu wkoll.

Ir-raba' aggravju: [l-ispejjeż]

48. L-appellant jgħid li ladarba t-Tribunal kien frettoluż fid-deċiżjoni fil-mertu, dan kien frettoluż ukoll fid-deċiżjoni dwar l-allokar tal-ispejjeż.

Però l-Qorti diġà ċaħdet l-aggravji kollha sollevati mill-appellant, u għalhekk ma taqbel xejn ma' din il-pretensjoni tal-appellant, u tagħmel riferiment għall-prinċipju legali li l-parti telliefa għandha tiġi kkundannata għall-ħlas tal-ispejjeż. In vista tal-fatt li l-aggravji tal-appellant qegħdin jigu miċħuda kollha, din il-Qorti ma tara li hemm l-ebda lok għal varjazzjoni fil-kap tal-ispejjeż.

Decide

Għar-raġunijiet premissi, din il-Qorti qiegħda tiddeċiedi l-appell imressaq mill-appellant billi tiċħdu, filwaqt li qiegħda tikkonferma s-sentenza appellata fl-intier tagħha.

Spejjeż tal-proċeduri quddiem it-Tribunal jibqgħu kif deċiżi, filwaqt li l-ispejjeż ta' dan l-appell huma wkoll a karigu tal-appellant.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Reġistratur**